

الفاظ طلاق سے متعلقہ اصولوں کی تفہیم و تشریح

مفتی شعیب عالم

(ساتویں قسط)

دسواں فائدہ

صریح کے بعد کنایہ کا استعمال

صریح طلاق کے ساتھ اگر شوہر کنایہ الفاظ بھی استعمال کرے تو اس کا کیا حکم ہے؟ مثلاً: یوں کہے: ”تجھے طلاق ہے، جہاں چاہو نکاح کرلو“۔ اس مسئلے کی چند صورتیں ہیں: ۱..... کنایہ الفاظ سے شوہر کی نیت ایک الگ اور مستقل طلاق دینے کی ہو۔ اس صورت میں دو بائن طلاقیں واقع ہوں گی، دو طلاقیں کا ہونا تو واضح ہے اور دونوں بائن اس لیے ہیں کہ بائن نے رجعی کو بھی بائن بنا دیا ہے۔

۲..... کنایہ الفاظ شوہر نے اپنی نیت اور منشأ کی وضاحت کے لیے استعمال کیے ہوں۔ اس صورت میں ایک طلاق بائن واقع ہوگی، کیونکہ شوہر نے خود ہی بیان دے دیا ہے اور اپنے منشأ کی خود ہی وضاحت کر دی ہے کہ صریح سے اس کی مراد ایسی طلاق ہے جس سے بیوی نکاح سے نکل جائے۔

۳..... شوہر کی کچھ نیت نہ ہو۔ اس صورت میں ایک رائے یہ ہے کہ دو طلاقی بائن واقع ہوں گی، جس کی وجہ یہ ہے کہ صریح کے استعمال سے مذاکرہ طلاق کی صورت پیدا ہوگئی، اس لیے کنایہ میں بھی نیت کی ضرورت نہ رہی اور اس سے بھی بلا نیت طلاق واقع ہوگئی۔ ایک دوسرا موقف یہ ہے کہ کنایہ الفاظ لغو اور بے کار جائیں گے اور صرف ایک طلاق رجعی واقع ہوگی۔

ہمارے معاشرے میں جب لوگ اس طرح کا جملہ استعمال کرتے ہیں تو مقصد ایک نئی طلاق دینا نہیں ہوتا، کیونکہ بہت سارے لوگوں کو تو کنایہ سے طلاق کے وقوع کا علم ہی نہیں ہوتا اور جو لوگ شعور اور واقفیت رکھتے ہیں، وہ بھی بس چند معروف اور گنے چنے کنایہ الفاظ کو طلاق کے الفاظ سمجھتے ہیں، جیسے: حرام اور آزاد وغیرہ۔ اس بنا پر رائج یہی معلوم ہوتا ہے کہ شوہر نے بہ طور تفسیر اور وضاحت کے ایسے الفاظ استعمال کیے ہیں۔^(۱)

گیارہواں فائدہ

تاکید کا بیان

کلام میں زور پیدا کرنے اور جان ڈالنے کے لیے تاکید استعمال کی جاتی ہے، جس سے کلام پُر زور اور جان دار ہو جاتا ہے۔ ہر زبان میں اس کے طریقے اور الفاظ مختلف ہوتے ہیں۔ اردو زبان میں ”ضرور بالضرور، سب کے سب، اصلاً، مطلقاً، سرتاپا، خود بخود، آپ ہی آپ“ وغیرہ الفاظ تاکید کے لیے آتے ہیں۔ ضمیر کی تاکید مقصود ہو تو ”آپ“ اور ”خود“ کے الفاظ استعمال کیے جاتے ہیں۔ تاکید کی ایک دوسری قسم بھی ہے، جو لفظ یا جملے کو بار بار دہرانے سے حاصل ہوتی ہے۔ ہمارا مقصود یہی دوسری قسم ہے، جو لفظ یا جملے کے تکرار سے آتی ہے۔ اس قسم کی تاکید کی مثالیں درج ذیل ہیں:

تکرار لفظ کی مثال، جیسے: ”چور چور، سانپ سانپ، دیکھو دیکھو، چپکے چپکے، آہستہ آہستہ۔“

تکرار جملہ کی مثال:

برائی میں ہماری وہ اگر اپنا بھلا سمجھے
برا سمجھے برا سمجھے برا سمجھے برا سمجھے

تاکید کی یہ قسم چند احکامات رکھتی ہے:

۱..... لفظ یا جملے میں تاکید اور تائیس دونوں کا احتمال ہو اور کسی ایک احتمال کو دوسرے پر ترجیح حاصل نہ ہو تو اُسے تائیس پر حمل کیا جائے گا۔

اصولیین لکھتے ہیں: ”التائیس خیر من التأكيد“۔ (۲) تائیس بہ نسبت تاکید کے بہتر ہے۔“ مقصد یہ ہے کہ کلام سے نیا مطلب لینا پرانے مطلب کے مقابلے میں زیادہ بہتر ہے، چنانچہ فقہاء کہتے ہیں کہ اگر لفظ میں تائیس اور تاکید دونوں کا احتمال ہو تو اُسے تائیس پر حمل کرنا زیادہ اچھا ہے، اسی بنا پر اگر ایک شخص نے بیوی سے کہا ”انت طالق طالق طالق“ تو تین طلاقیں واقع ہوں گی۔ (۳)

۱..... اس قسم کے الفاظ یا جملوں میں اگر شوہر اقرار کرتا ہے کہ اس نے تکرار سے اتنی ہی طلاقیں مراد لی ہیں جتنی مرتبہ اس نے طلاق کا لفظ دہرایا ہے تو اس کے اقرار کے مطابق طلاقیں واقع ہوں گی۔

۲..... اگر خاوند کہے کہ اس نے ایک طلاق کی نیت کی تھی اور محض کلام کو پُر زور بنانے کے لیے بار بار لفظ طلاق دہرایا ہے تو چونکہ کلام میں اس کا احتمال ہے اور ایک سے زائد احتمالات ہونے کی صورت میں شریعت متکلم کی نیت کا اعتبار کرتی ہے، جیسا کہ کنایات میں ہوتا ہے، اس لیے شوہر کا قول معتبر ہوگا اور دیانۃً ایک ہی طلاق واقع ہوگی، مگر ظاہر کا اعتبار کرتے ہوئے قاضی اس کی تصدیق نہیں کرے گا۔ (۴)

۳..... شوہر کچھ نیت نہیں بیان کرتا ہے اور عرف سے بھی کسی ایک معنی کی تعیین نہیں ہوتی ہے تو تکرار کو تائیس پر حمل کیا جائے گا، کیوں کہ اصل عدم تاکید ہے۔

اگر دنیا کی محبت کے سوا ہمارا اور کوئی گناہ نہ بھی ہو تو بھی ہم دوزخ کے مستحق ہیں۔ (شیخ عبدالقادر جیلانی رحمہ اللہ)

۴:..... اگر شوہر کی کچھ نیت نہ تھی اور عرف میں ایسے موقع پر تاکیداً الفاظ دہرانے کا رواج ہے تو عرف کی رعایت سے ایک طلاق کے وقوع کا فتویٰ دیا جائے گا، کیوں کہ کلام کا مفہوم متعین کرتے وقت عرف کی رعایت ضروری ہے۔ اس صورت میں مذکورہ قاعدے کی مخالفت بھی نہیں ہے، کیوں کہ وہ تائیس کو بہتر قرار دیتا ہے، ضروری نہیں۔ علاوہ ازیں عام حالات میں حکم وہی ہے جو اس قاعدے میں بیان ہوا ہے، مگر جب تائیس کے خلاف کوئی منفی قرینہ قائم ہو اور تاکید کی تائید کرتا ہو تو کلام کو تاکید پر ہی حمل کیا جائے گا۔

۵:..... اگر عرف میں لفظ کے تکرار سے تاکید مقصود نہ ہو، بلکہ مستقل طلاق دینا معروف و مروج ہو تو ہر لفظ کوئی طلاق پر حمل کیا جائے گا۔ (۵)

بارہواں فائدہ

قرینہ کا بیان

شوہر اپنی زوجہ سے کہتا ہے: ”تجھے طلاق ہے، تجھ سے کوئی تعلق نہیں۔“
دو بائن طلاقیں واقع ہو گئیں، دو تو اس لیے کہ پہلا جملہ صریح ہونے کی بنا پر نیت کا محتاج نہیں، اس لیے اسے طلاق واقع ہونے میں کلام نہیں اور اسی جملے سے مذاکرہ طلاق بھی ثابت ہو گیا (۶) جس سے دوسرا جملہ بھی طلاق کا ہو گیا اور اس میں نیت دریافت کرنے کی ضرورت بھی نہ رہی، کیوں کہ حالت مذاکرہ میں صرف اس جملے میں نیت دیکھتے ہیں جو انکار کا معنی رکھتا ہو، ”تجھ سے کوئی تعلق نہیں“ میں یہ معنی نہیں پایا جاتا۔ دونوں طلاقیں بائن اس لیے ہیں کہ رجعی اور بائن جب جمع ہوتی ہیں تو وہ بائن ہوتی ہیں یا یوں کہے کہ بائن رجعی کو بھی بائن بنا دیتی ہے، چاہے بائن پہلے ہو یا بعد میں۔ (۷)
اب ذرا ان جملوں کی ترتیب پلٹ دیں: ”تجھ سے کوئی تعلق نہیں، تجھے طلاق ہے۔“
دوسرے جملے سے ایک طلاق رجعی ہوگی، جب کہ پہلے جملے سے طلاق کا وقوع شوہر کی نیت پر موقوف ہے۔ وجہ فرق یہ ہے کہ پہلی صورت میں قرینہ (تجھے طلاق ہے) مقدم ہے، جس سے واضح ہے کہ دوسرے جملے سے بھی شوہر کی مراد طلاق ہے، جب کہ دوسری صورت میں قرینہ (تجھے طلاق ہے) مؤخر ہے، اس لیے اس کا اعتبار نہیں۔ اصول یہ نکلا کہ ”کنایات میں قرینے کا مقدم ہونا ضروری ہے۔“ (۸)
دوسری وجہ یہ ہے کہ ”تجھ سے کوئی تعلق نہیں“ کنایہ ہے، صریح نہیں ہے اور کنایات سے مذاکرہ طلاق ثابت نہیں ہوتا ہے۔

اب ذرا ان دو جملوں پر غور کیجیے: ”تجھے طلاق ہے، میرے پاس سے چلی جا۔“
پہلے جملے سے ایک طلاق رجعی واقع ہوگی اور دوسرا جملہ خاوند کی نیت پر موقوف ہوگا، یہاں اگر چہ قرینہ مقدم ہے اور اس سے مذاکرہ طلاق ثابت ہو جاتا ہے، مگر دوسرا جملہ کنایات کی وہ

مجھے رونا آتا ہے جب میں دنیا کو عالم کے ساتھ کھیتی دیکھتا ہوں۔ (حضرت فضیل رضی اللہ عنہ)

قسم ہے جو مذکرہ طلاق میں بھی نیت کا محتاج ہوتا ہے۔ فائدہ یہ معلوم ہوا کہ ”جو کنایہ بہر صورت نیت کا محتاج ہو، اس میں قرینے سے بھی شوہر کی نیت ثابت نہیں کی جاسکتی۔“

تیر ہواں فائدہ

افعال کا حکم

فعل مضارع موجودہ اور آئندہ دونوں زمانوں پر دلالت کرتا ہے، کبھی مضارع خالص حال کے معنی میں ہوتا ہے اور گاہے خالص استقبال کا معنی دیتا ہے۔
فعل مستقبل سے آئندہ زمانہ مفہوم ہوتا ہے۔ اس مقصد کے لیے مضارع پر ”گا“ کا اضافہ کر دینے ہیں جیسے ”طلاق دے دوں گا“۔ کبھی ”گا“ علامت مستقبل کو حذف بھی کرتے ہیں، جیسے: ”طلاق دی ہے، نہ دوں“، یعنی نہ دوں گا۔

فعل حال میں گزرتا ہوا زمانہ پایا جاتا ہے، جیسے ”طلاق دیتا ہوں“۔ یہ فعل کبھی مستقبل کا کام دیتا ہے، جیسے: ”خالد! حامد سے کہو ہم ابھی آتے ہیں۔“ فعل حال کو ماضی کے معنی میں بھی استعمال کرتے ہیں، جیسے: ”سیانے کہتے ہیں“، ”شیخ سعدی فرماتے ہیں“۔ فعل حال ایک اور طریقے سے بھی بناتے ہیں۔ مصدر سے علامت مصدر ”نا“ حذف کرنے کے بعد اس کے ساتھ ”رہا ہوں، رہے ہیں“ وغیرہ کا اضافہ کر دیتے ہیں، جیسے ”طلاق دے رہا ہوں“، ائمہ فن نے اسے حال استمراری یا حال نا تمام لکھا ہے۔ استمراری کا مطلب جس میں فعل کی تکرار سمجھی جائے، اور جس سے فعل کا پورا ہونا نہ سمجھا جائے اُسے حال نا تمام کہتے ہیں۔

فعل مستقبل سے طلاق نہیں ہوتی، بلکہ اسے وعدہ یا دھمکی سمجھا جاتا ہے، جیسے: ”طلاق دوں گا“، جب شوہر اپنی دھمکی پر عمل کرتے ہوئے طلاق دے دے گا تو واقع ہو جائے گی۔
فعل حال سے طلاق ہو جاتی ہے، مگر شرط یہ ہے کہ مستقبل کے معنی میں نہ ہو، جیسے: ”طلاق دیتا ہوں“۔ کبھی محاورے کے الفاظ زمانہ حال کے ہوتے ہیں، مگر مراد مستقبل ہوتا ہے اور کبھی کوئی لفظی یا معنوی قرینہ ایسا قائم ہوتا ہے جو مستقبل پر دلالت کرتا ہے، جیسے: ”بس آ رہا ہوں“، حال کا صیغہ ہے، مگر مستقبل کے معنی میں ہے یا کسی سے کہو کہ ”آؤ“ تو جواب میں کہتا ہے کہ ”آ رہا ہوں، آ رہا ہوں“ حالانکہ آنے کی تیاری یا اس کی یقین دہانی کراتا ہے۔ پہلی مثال میں لفظ ”بس“ اور متکلم کی حالت اور دوسری مثال میں ”تکرار جملہ“ لفظی قرینہ ہے، جو حال کو مستقبل کے معنی میں کر رہا ہے۔
مضارع میں حال اور استقبال دونوں زمانے پائے جاتے ہیں، اس لیے طلاق کے وقوع کے لیے شرط یہ ہے کہ اس کا غالب استعمال زمانہ حال میں ہوتا ہو:

”صیغۃ المضارع لا يقع بها الطلاق إلا إذا غلب في الحال كما صرح به“

الکمال ابن الہمامؒ۔ (۹)

ترجمہ: ”مضارع کے صیغے سے طلاق واقع نہیں ہوتی، مگر یہ کہ اس کا غالب استعمال زمانہ حال میں ہو، جیسا کہ شیخ کمال ابن ہمام رحمۃ اللہ علیہ نے اس کی صراحت کی ہے۔“
 ”لأن المضارع حقيقة في الحال مجاز في الاستقبال“۔ (۱۰)
 ترجمہ: ”مضارع زمانہ حال میں حقیقت ہے اور مستقبل میں مجاز ہے۔“
 ”وأنا أطلق نفسي لم يقع لأنه وعد“۔ (۱۱)

ترجمہ: ”میں اپنے آپ کو طلاق دیتی ہوں“ کہنے سے طلاق نہیں ہوتی، کیوں کہ یہ وعدہ ہے۔“
 اس تفصیل سے دو باتوں کی طرف توجہ دلائی مقصود ہے: ایک یہ کہ افعال کے مختلف استعمالات پیش نظر رہنے چاہئیں اور دوسرے یہ کہ فعل کے ساتھ موجود لفظی اور معنوی قرائن نظر انداز نہیں کرنے چاہئیں، کیونکہ قرائن لفظ کا مفہوم کچھ سے کچھ کر دیتے ہیں۔

حواشی

- ۱:.....وفی الفتاویٰ لو قال لامرأته أنت طالق ثم قال للناس زن بر من حرام ست وعی بہ الأول أو لایة له فقد جعل الرجعی باننا وإن عی بہ الابتداء فہی طالق آخر ہائن۔ (غلامہ الفتاویٰ، ج: ۲، ص: ۸۶) ملاحظہ کیجیے: فقہ اسلامی، ڈاکٹر مسیح عبدالواحد، طبع: مجلس نشریات اسلام۔
- ۲:.....الأشباه والنظائر، الفن الثانی، تحت القاعدة: إعمال الکلام اولی من إعماله، ص: ۱۳۷، ط: قدیمی۔
- ۳:.....”التأسيس غیر من التأكيد“ فإذا دار اللفظ بینہما تعین الحمل علی التأسيس فلذا قال أصحابنا: لو قال لزوجته أنت طالق طالق ثلاثا، فإن قال أردت بها التأكيد صدق دیانة لأقضاء، ذكره الزیلعی فی الکتابات۔ (الأشباه والنظائر، ۱۳۷، ط: المکتبۃ الحبیبیہ کوئٹہ، العقود الدریدۃ فی تنقیح الفتاویٰ الحامدیہ، ج: ۱، ص: ۳۷، ط: المکتبۃ الحقایق، ہشاور)
- ۴:.....”رجل قال لامرأته: أنت طالق، أنت طالق، أنت طالق، فقال غیبت بالأولی الطلاق، وبالثانی والثالث إفهامها، صدق دیانة وفي القضاء طلقت ثلاثا“۔ (الفتاویٰ الہندیہ، کتاب الطلاق، الفصل الاول فی الطلاق الصریح، ۳۵۵/۱، ط: رشیدیہ)
- ۵:.....کرر لفظ الطلاق وقع الكل وإن نوى التأكيد دين، أى ووقع الكل فى القضاء، وكذا إذا طلق اشباه: أى بان لم ينو استئنافا ولا تأكيدا لأن الأصل عدم التأكيد (الدرا المختار مع رد المحتار، کتاب الطلاق، قیل الکتابات، ۲۹۳/۳، ط: سعید)
- ۶:.....ففسر المذاكرة بسؤال الطلاق أو تقديم الإيقاع۔ (رد المحتار، کتاب الطلاق، باب الکتابات، ج: ۳، ص: ۲۹۷، ط: سعید)
- ۷:.....وإذا لحق الصریح البائن كان باننا لأن البینونة السابقة علیہ تمنع الرجعة کما فی الخلاصة۔ (رد المحتار، کتاب الطلاق، باب الکتابات، مطلب الصریح یلحق الصریح والبائن، ۳۰۶/۳، ط: سعید)
- ۸:.....والقرينة لا بد أن تقدم کما یعلم مما مر فی اعتدی ثلاثا۔ (رد المحتار علی الدرا المختار، ۳۱۳/۳، ط: سعید)
- ۹:.....تنقیح الفتاویٰ الحامدیہ، ج: ۱، ص: ۳۸، ط: رشیدیہ۔
- ۱۰:.....رد المحتار، کتاب الطلاق، باب تفویض الطلاق، ج: ۳، ص: ۳۱۹، ط: سعید۔
- ۱۱:.....الدرا المختار، کتاب الطلاق، باب تفویض الطلاق، ج: ۲، ص: ۲۵۷، ط: سعید۔

”وکذا المضارع إذا غلب فی الحال مثل: أطلقک کما فی البحر“۔ (رد المحتار، کتاب الطلاق، باب الصریح، ج: ۳، ص: ۲۳۸، ط: سعید)

(جاری ہے)